

Tədbiri giriş sözü ilə açan təhsil naziri Misir Mərdanov ilk öncə mərasim iştirakçılarını 28 May – Respublika günü münasibətilə təbrik edib. Müstəqil dövlətçiliyimizin qurucusu Heydər Əliyevin strateji siyasi kursu sayəsində Azərbaycanın indiki inkişaf səviyyəsinə yüksəldiyini vurğulayan nazir ulu öndərin layiqli davamçısı olan ölkə Prezidenti cənab İlham Əliyevin respublikamızın hərtərəfli tərəqqisi naminə gördüyü işlərdən söz açıb.

Azərbaycanda kifayət qədər istedadlı gənclərin olduğunu bildirən Misir Mərdanov azərbaycanlı tələbələrin xarici ölkələrin nüfuzlu ali məktəblərində uğurla təhsil aldığını nəzərə çatdırıb. Son illər ölkəmizdə gənclərin yüksək bilik və təhsil almaları üçün lazımı şərait yaradıldığını söyləyən nazir ölkə başçısı başçısının rəhbərliyi ilə xüsusi istedadlı talantlı uşaqların yaradıcılıq potensialına inkişafı istiqamətində görülən işlər barədə geniş danışib, bütün bunların Azərbaycan təhsilinin tərəqqisinə və gənclərə göstərilən qayğının bariz nümunəsi olduğunu vurğulayıb.

Təhsil naziri olimpiadanın ölkəmizin ali məktəblərində təhsil alan tələbələrin müxtəlif fənlərə marağının artırılmasına, istedadlı gənclərin aşkara çıxarılmasına xidmət etdiyini nəzərə çatdırıb. Misir Mərdanov fənni olimpiadasına marağın ilbəil artdığına diqqət, çəkib, 11 turun nəticələrinə görə olimpiadanın yekun turunda 28 dövlət və 8 qeyri-dövlət ali təhsil müəssisəsindən 684 tələbənin iştirak etmək hüququ qazandığını qeyd edib. Nazir bildirib ki, olimpiadaya Bakı ilə yanaşı, Sumqayıt, Naxçıvan, Gəncə, Lənkəran və Mingəçevirdə fəaliyyət göstərən ali təhsil müəssisələri də qatılıb.

Misir Mərdanov olimpiadanın yekun turunda tələbələrin 12 fənn üzrə (riyaziyyat, fizika, kimya, biologiya, informatika, Azərbaycan dili, Azərbaycan tarixi, Azərbaycan coğrafiyası, ingilis dili, fransız dili, alman dili və rus dili) biliklərini sınaqacaqlarını qeyd edib. Təhsil naziri çıxışının sonunda XVI Respublika fənni olimpiadasının keçirilməsində əməyi olanlara təşəkkürünü bildirib, bilik yarışına qatılmış tələbələrə uğurlar arzulayıb.

Sonra təhsil nazirinin müavini İradə Hüseynova XVI Respublika fənni olimpiadasının təşkilatı məsələləri ilə bağlı məlumat verib.

Gəncə Dövlət Universitetinin rektoru Elman Məmmədov, Azərbaycan Təhsil İşçiləri Azad Həmkarlar İttifaqı Respublika Komitəsinin sədr müavini Şaiq Əsgərov, Bakı Dövlət Universitetinin professoru Məcnun Babayev, Bakı Slavyan Universitetinin prorektoru Məmməd Əliyev tələbələrin fənn olimpiadasının əhəmiyyəti barədə fikirlərini bildirib və illər təhsil sahəsində qazanılmış nailiyyətlərdən söz açıblar.

Ali məktəb tələbələri belə bir möhtəşəm bilik yarışmasının təşkilatçılarna minnətdarlıqlarını ifadə ediblər.

Açılış mərasimindən sonra ali məktəb tələbələrinin XVI Respublika fənn olimpiadasının III turuna start verilib.

Onu da qeyd edək ki, olimpiadanın qaliblərinə Təhsil Nazirliyi və Azərbaycan Təhsil İşçiləri Azad Həmkarlar İttifaqı Respublika Komitəsi tərəfindən hədiyyələr, pul mükafatları və diplomlar təqdim olunacaq.